

E fenua tō 'oe, e 'āi'a teie nō tātou, te mā'ohi.

'Āi'a,
'Ua mātauhia i te parau
'Ua mātauhia i te fa'aro'o
'Ua mātauhia i te pāpa'i

E aha ra tōna aura'a ?
E aha atu ra ia tōna parau ?

Te 'āi'a :
Te fenua ia i fānau mai ia 'oe
Te fenua i hi'i mai ia 'oe
E aura'a parau noa te reira.

E aha ra tōna aura'a ?
E aha atu ra ia tōna parau ?

Te 'āi'a :
E fenua tei 'ite i tō 'oe mau ta'ahīra'a 'āvae mātāmua, mai muta'a iho ra 'e tae atu i
teie tau
E fenua tei fa'aro'o i tā 'oe mau anira'a / ta'ura'a, 'ua fāri'i-maeva-hia nei
Te fenua i aroha-rima ia 'oe, 'ua 'āpitipiti roa hia nei

E aha ra tōna aura'a ?
E aha atu ra ia tōna parau ?

Tā tō 'oe rima iti i tāpe'ape'a noa nei, 'ua uruhia ia
Tā tō 'oe reo iti i vevovevo noa nei, 'ua fa'aro'ohia ia
Tā tō 'oe ihu iti i hau'a noa nei, 'ua ha'utihia ia
Tā tō 'oe mata iti i 'ite noa nei, 'ua 'āpe'ehia ia
Tā tō 'oe mana'o iti i feruriruri noa nei, 'ua māramaramahia ia

'Ua ora mai 'oe maoti te tupura'a o te mau 'ī o te fenua
'Ua ora mai 'oe maoti te ravera'a a Ruata'ata 'e te mā'a i hotu noa nei,
'Ua ora mai 'oe maoti te pape e vai ra i roto i te tumu ha'ari
'Ua ora mai 'oe maoti te mata'i o tā 'oe e huti mai
'Ua ora mai 'oe maoti te mau maita'i o te fenua 'e te moana

'A mānava i te tupura'a
'A mānava i te fa'a'amura'a
'A mānava i te inura'a
'A mānava i te orara'a

'Ia marae te ao 'e 'ia marae te pō
'Ua fāri'ihia teie fenua ia 'oe

E 'ore 'oe e painu, e ora ihoā 'oe i te fetū-arata'i
E 'ore 'oe e topa, e ora ihoā 'oe i te rā'au-ti'a
E 'ore 'oe e mate, e ora ihoā 'oe

'O vau nei ho'i teie i mua ia 'outou
Te a'a torotoro i te fenua ora, 'ua aveave roa mai

Te a'a teretere nā te moana nui a hiva, 'ua ihoiho roa mai
Te a'a oraora, e vahine mā'ohi au.

E niu tō 'oe i te iho tumu tā te tupuna i pūpū nō tātou
E niu tō 'oe i te iho tumu tā te metua i 'atu'atu nō tātou
E ta'amura'a pāpū tō te ta'ata i te fenua
E ta'amura'a pāpū tō te ta'ata i te moana

Pūfenua noa ai 'e 'ua ua'a
Pūfenua noa ai 'e 'ua para
Pūfenua noa ai 'e 'ua hotu
Pūfenua noa ai 'e 'ua 'ū
'Ua 'auhune te aru, te tai 'e te reva

'Āhani na,
'Ua 'ite ānei 'oe, e ta'ata tumu 'oe nō teie fenua?
Teie fenua, tō tātou ia 'ā'a. 'Ua a'ahia tō 'oe pūfenua, e'ere !

Mā'ohi nui e,
'A ti'a, 'a tū ma te 'ite i tō 'oe parau
'A iho mai, 'a iho ma te te'ote'o i tō 'oe tua'ā'ai
'A here, 'a mau i tō ta'ere tupuna
E fenua tō 'oe, e 'āi'a teie nō tātou, te mā'ohi.

Mā'ohi nui e,
'A fa'a'oru, 'a fa'a'oru 'e 'a huti i teie reva hanahana nō te fa'a'ite i tō 'oe tā'amura'a
'A ara, 'a ara ; 'eiaha e ape'e i tā vera ma 'e i tō vera : mā te ta'ata'ahi i tō 'oe peu
'A mata, 'a mata ; 'eiaha e matapō i te ta'ipunu o te moni, 'ōhie noa te 'ohipa
E fenua tō 'oe, e 'āi'a teie nō tātou, te mā'ohi.

Nō reira, 'ua arata'i mārū noa te parau i ni'a i te fenua
'ua arata'i mārū noa te parau i ni'a i te 'āi'a
Tumu parau ra'ara'a nō teie matahiti
E fenua tō 'oe, e 'āi'a teie nō tātou, te mā'ohi.